

1 TIMOTI

Timoti siya ta yaiwin kibiya siir apua Yunis mi siir wai aeya Lois sowa boinmimauugo. Mi siya Jisis siiram ha naingwo tibmiiyin mi ini Adi Komii siirgisiir yai aiirarar wakaeyokna apiskiyin. Timoti siirin Pol siya yimbin saika namim iki om nhirim simiir Krais siir yaiwin kibiya saiir hainamim. Mi mhoiia Timoti siya iikamim naingwo tibmiiyim om Efesas hiranim simiir pasta nwowin mi Pol siya ta yokwowa ha winkika Timoti siiramin, siir kirie haiginiuwim Jisis siir siyu iir napim. Mi siya siirin siyuin iikamim naingwo tibmiiyim simiir kigriraowiyin siir warar boinmimauugi. Iriig.

1 ¹Kara Polkin ta yokwowa kara winkika, Adi Komiiyin inkam ninimniski haiyin mi Krais Jisis ti inkamin krime nwokwokinin ninomor koua hiriir nikiunamam, sowanii nimbingin kariirin, Jisis Krais siir aposel inkam nwowam. ²Kara ta yokwowa Timoti kiriiram win hauugika. Kira Adi Komii siirim naingwo tibmiiyin mi kira kariir yinisimnan asi nwokin. Kara minam naingwowi, Adi Komii krimiir Wanin mi Krais Jisis krimiir Biyan Inkam Komiiyin siir naingwobumbuwa mi siir naingwoyimyoka mi siir siyuin iwa inan kaikpimpitiyin wi kiriir hauugi. Iriig.

Krime niksisa siyuin siir kipi nonkwo

³Biiya iia kara kiriir haiburgigin mi ha namin nu Masedonia hiriirin, kara kiriirar niki boingigin, kira om Efesas tirar dwo. Mi inkam nhirim dikmiininkin, sima ti siyu hiriinanin sima niksisaeyin Adi Komii siir yai aiir mi siir ditkigi. ⁴Kira simiir boin sima wanmi niwiiyim simiir kipi whasprigin mi yidiwi wanwiyaeyim simiir inigim kipi nokdapyokiyokii. Mi ti hiriinan yayim, simiirin Adi Komii siiram naingwo tibmiiyim wi saeya whindiriraerar tani. ⁵Taka yayia saiir yaimwowa kara kiriir boinmimauwa, kiriir naingwo tibmiiya saiir kirie haiginiuwam boinmimauuga. Mi kiriir mhi kwoinim rirmiiya nwowi dimin whirki nitki karam nwowi mi kiriir naingwo tibmiiya iripi hiriinan kirieya mi owi. Mi kira wi iikam whiekakim simiiramar naingwo irkaki. ⁶Mi iikam nhirim siyu whira namim sima ini Adi Komii siir siyu iiram yaowhriewhrieyiim yayim sima boiniyim, hindara priiboin priiboini.

⁷Mi sima Adi Komii siirin siirimar naingwokwokim siir boinmimauuwim. Mi simiir kwoinim nididgak bi nwokim. Sima ha naingwokim sima bidi yinokninkinim ta yai aiirin. Mi yim sima bi ninokninkinkim.

⁸Krima dinokninkin Adi Komii siir siyiuim krimiir niisiimauu apiyim mi krima ti hiriinan siyiu iir tiri wi wadieyar nwowi. ⁹Mi tiki siyiu hiriinanin krima timi ninokninkin, tiki siyiuin kam miyikim simiir tani. Niingaka. Yio hiriinan siyiuin kamim yaowae budieyim simiir yai nanugaugauwiyim simiirgin. Mi kamim digiumii Adi Komii siir mi haimriiyugigiyim mi siyiu biyie tiriyyim simiirgin. Mi dimin biyieyim nu tir nwowiyim mi yopii ad nisomsom aokaowiyim mi inkam nwirni mi isom aokiyim. ¹⁰Mi hii min mi nanaeyim mi inkamin inkam nwirnaka nanaeyin hii mi wigkam yinisisim mi tauae hainami ikim. Mi niksise mi siir yai aiir priiboin priiboiniyin mi sima siyiumwokisiyiumwowin saika ninii nansaokim. ¹¹Mi taki yaimwokiayaimwowa ini ta yai win kibiya saiiir hiriinan ywowa krima Adi Komii siirim maigimaigra ta yai win kibiya kariirin siyar hauugika inkam nhirim simiir boinmamauwim. Iriig.

Pol siya Adi Komii siir boin wadiekin siya siirsi naingwoyimyokin

¹²Krimiir Biian Inkam Komii Krais Jisis siir kirieya kariir hauugikin mi Jisis siya ina yaingwokiyyin kariir mii aiir mirii siya wi digar nwowi. Mi siya nokmwini okwokin taka mii aiirin mi kara hiriinansi boin wadiekin siirin. ¹³Biya kara siir inigin siirar niki boinbumbu haiginiugin. Mi kara iikamim Adi Komii siirim naingwo tibmiyyim, simiirin kara niki ipimparkim. Mi kara Jisis siir yai akar mi antamyiriyirkin mi kara siirin biri sibgu ninokninkin. Kara tiki hiriinan siyiu iir asi tirkin. Adi Komii siirimin biri niki aingwo tibmiigin niinga niki okin. Mi siya kariirsi asi naingwoyimyokin. ¹⁴Biyan Inkam Komiiyyin siya kariirsi naingwobumbunanaekin. Mi Jisis Krais siir kirie aeya diriraerkikin kariirin mi kara siiramin asi naingwo tibmii. Mi kariir kwoinin iki inkam nhirim simiirim asi mi naingwokwowi. ¹⁵Mi Krais Jisis siya nua tiriir niuunikin iikam biyieyim simiir niniskii hainakikin. Mi ta yaiya kaimwo kiinga mi krima saiiir daingwo tibmii kiin. Mi karargin inkamin siyiu biyie tiriyyin simiir biyan inkamin. ¹⁶Adi Komii siir kwoinin hiniina naingwokin, siir naingwoyimyoka biyan kariir tiriir wimbini. Mi kara aknainan nwoki iisimauuwi Jisis siirin inkam miounan, iikamim simiir whwonkam ida mi mhoyiya sima naingwo tibmii mi kwoinbudin omwai waiyayokiyokiyyin siirin wa haii. ¹⁷Mi Inkam Komiiyyin digworaekwo whiekakim simiir kigriraowiyin iinokiinoka nwoyokiyokiigin mi siya bi naowikin. Niingaka. Mi siirin inkamki bi kigikin mi siyaki siyairgin, Adi Komiiyyin. Mi siir inig komii mi siir namnamin ieya wi hiriinanar nwoyokiyokiikaeyami. Iriig

¹⁸Timoti siya kariir yinisimkin biya profet kamim sima boina kiriir mii aiir. Mi kara kiriirar boinanae ta yai aiir mi kira profet kamim simiir

yai aiir daingworinu. Mi kira kamim Jisis Krai saikar nwowiyim sau simaka sibgu okworinu init. ¹⁹Mi kiriir naingwo tibmiiya kirie dwo mi kiriir kwoinin dimin whirkin nitkii karam nwowi wi rirmiiya nwoki owim. Mi kam nhirim simiir kwoinim iriipi hiriinan rirmiiya mi inkin owim. Mi ini sima yitkiigiyim mi simiir naingwo tibmiiya asi nikiigika. ²⁰Mi Haimenias mi Aleksanda sowa hiniina tirko. Kara sowiirin yai karamaeka sowa Setan siiramar timi am, sowiirar kwoinkin. Mi sowa tiki hiriinan siyiun, siir nwoki ninokninkini. Sowa mhoyiya wi Adi Komii siir nigbumbu haiginiu rani. Iriig.

Nhwo kwisboini siyugin

2 ¹Kara kiriirin minam srii kima iikamim naingwo tibmiiyim Adi Komii krimiir Wanin siiram sriigi iikam nhirim simiiram. Ta hiriinan kima sriinanaeya hiriinana sriinanae kipi sriipiyao, kimiir kwoinin saika damasukikin. Mi ta kima sriiya kima Biiyan Inkam Komii siir warar boin wadieki. ²Mi inkam komii nu kigriraowiyin simiiram wara timi srii. Mi inkam komii komii gavman ikim mi krime whiekakarim wi nwoki ongwomamair aeyim. Mi krimiir kwoinin wi hiinsima nwoki owim. Mi sima krimiir kigi mi sima wa nwoki aingwowim krimiir iga hinda tinda bi nokwowika. ³Mi taka hiriinan sriiya, Adi Komii siya wi ogmwo mir karam nwoki. ⁴Adi Komii inkamin krimiir nanmaiwarkainan siya hiniinam naingwowi iikam whiekakim krimiirin siya nanmaiwarkainam. Mi siya hiniinam naingwowi krime siir yaimwokiayimwo aiir ninokninkinim. ⁵Adi Komii nwirkinwuruwaigin mi Inkam Komii krimiir kaoprige okwowiyin Adi Komii siiram namim, iriipi hiriinan nwiruwargin, siya ti inkamin Jisis Krai siyairgin. ⁶Krai siirar kwoinkin, siya naowama mi aingwokin. Mi iikam whiekakim simiirin wi siyar nanmaiwarkainaei. Ti hiriinan siyiun Adi Komii siir kwoin ieyargin, ti krimiir niisiimauuwin, iikam whiekakim simiir nanmaiwarkainam. Mi iikam whiekakim wi hindara nwoki priiyokaeyamim. Taka iya Adi Komii siyar nimbinga krimiir nanmaiwarkainam. ⁷Adi Komii siya nimbingin kariirin aposel inkam nwowim, siir yaiya saiir boinimauuim. Mi iikamim Juda iikam tani simiir nini owomwarkai haiginiuiuiim, ta yaiya saiir yaimwokiayimwowa. Adi Komii siirim naingwo tibmiiyin siyiun siir. Taka yaiya kaimwoka, kara niksise rani, siyar nimbingin.

⁸Kara ha naingwowi, omom omoman kamim sima Adi Komii siirim sriinanaei. Mi iya simiir ina koua ninkigi Adi Komii siiram sriiyim mi simiir ina ti haiyapraski. Mi simiir mhii kwoinim rirmiiya dwo, dimin whirki kipi nitki mi kwoinin haugihugi whiyie. Mi ninkin wamwarkii boini yo ti hiniin dimino wara kipi nwokai mhii kwoinauin. Iriig.

⁹Kara ha naingwowi wig sima yiuism sibgu ii mi wi nwoki sibgu kigtidwokiyim. Mi simiir kana piuaipai piuaipai kipi hopyok. Mi mikinpai mikinpaiyim hirii kipi mi diyankii mwaomwan. Mi yiuisa umir komii sainiya saiir kipi mi sain. ¹⁰Kima sibgu mirii. Minsika iikam nhirim simiirin nwoki iisiiimauwi. Mi yipiki wigim naingwo tibmii mi Adi Komii siir inig iir hainani, yio siyiu wadie ieya. Mi tiki hiriinan miyim yim wig simiir piuai miyik ima. ¹¹Mi wig sima, simamar kipi naingwona, sima kam simiir aowa dwo. Mi sima yaimin diminim wara kipi nomboboin, hindara dinkin tan, pi nwoki wakae ninokninkinim iiya sima Adi Komii siir inig hainaniya siir omaka hirin. ¹²Kara hiniinam naingwo rani, wig sima yai kam simiir boinmamauiim mi bii sima nwowim. Niingaka. Sima hindara dinkin tan. ¹³Tiki siyiuin hiriinan dimusi bi tirkin. Adi Komii siya bii Adam siir nonkwokwokin mi mhoyiya Iv saiir yonkwokwo. ¹⁴Setan siya Adam siir kwoin iir bi nikpitmaigin. Niingaka. Siya wig saiir kwoin iir nikpitmaigin mi saeya dimin biyie asi tirka. ¹⁵Wig sima wi simiir miya yinisim naokainaeiya, yim wi saiirar tir. Mi sima ha daingwo tibmii mi sima iikamim simiiramin ha timi aingwokwonanae. Mi simiir iga hinda tinda kipi nokwo sima sibgu dwoipisu. Mi sima hiriinan tiri mi simiirin wi Adi Komii siya nanmaiwardkainaei.

**Inkam Komiiyin iikamim naingwo tibmiiyim
simiir kigrirawiyin siir yaiga**

3 ¹Taka yaiya kaimwoka. Mi inkamin taka Adi Komii krimiir Wanin siir miya saiir bii nwowam naingwowi mi ta miya siya miriiyam naingwowa mii wadie aeyairga. ²Mi inkamin iikamim naingwo tibmiiyim simiir bii nwowiyin siya sibgu dwowipisu iga hinda tinda kipi nokwo. Minsika, sima siir kipi boin hiuriyiu. Mi siya wig iruani nonkwonan inkam dwo. Mi siir kwoinin sibgu daingwo omok mi siya siir nhie aiir kipi nikrip. Mi inkamin siiram namiyin, siya siirin io nhwo kipi nanaowin mi siya inkam nokwo boinmimauwan inkam wadie dwo. ³Mi siya op kipi kwiyaehaowae mi siir kwoinin haugihauga asiima kipi whiyie. Siya iwa inan dwo hinda kaikpimpit. Mi siya umiram kipi naingwokwonanae. ⁴Mi siya siir wigiyinim simiirin siyar sibgu kigrirao mi siya siir yinisim imiirin sibgu siiboboinu haiginiu. Mi sima wi nwoki wakaeyoknam siir yai aiirin. ⁵Mi siya siir wigiyinim simiir sibgu kigrirao karam nwowi mi siya iikamim naingwo tibmiiyim simiirin, wi Adi Komii siir omaka hir kigrirao rani. Niingaka. ⁶Mi inkamin yaeya kinkak naingwo tibmiiyin, biyan inkam siya kipi nwo siya wi siyamar pi naingwonaesi Setan siya mirii ikiia siir hiriinan. ⁷Mi ti inkamin siir siyiuin iikamim naingwo tibmii karam nwowiyim simiir whwonkam ida sibgu dap. Mi siya sibgu nap karam nwowi mi siirin wi Setan siya nanmaiwardkainae. Iriig.

**Inkam komii komiiyim iikamim naingwo tibmiiyim
simiir kigriraowiyim simiir boinkika ta yaiya**

⁸Inkam komii komiiyim iikamim naingwo tibmiiyim simiir kigriraowiyim, yim sima iriipi hiriinan iga hinda tinda kipi nokwo. Mi sima kipi mi gie mi sima opa kwiyaie whaowaieya saiir kipi kwiyaie mi sima umiram kipi mi aingwokwonanae. ⁹Mi simiir mhii kwoinim rirmiiya dwo mi sima daingwo tibmiikikin Adi Komii siir yai aiirim. Biia saeya bi nhinkiiga mi tariinanin saeya bidi nhinkiigiya. ¹⁰Mi kira simiirin tiki kigoki sima dig nwowi mi kira simiirin wi hainii dokmwin okwo haiginiu inkam komii komii, iikamim naingwo tibmiiyim simiir kigriraowamin. ¹¹Mi simiir wigim iriipi hiriinan simiir kwoinim sibgu daingwo omok. Mi simiir iga hinda tinda kipi mi okwo mi sima kipi mi inkimikna mi simiir kwoinim sibgu dwo mi miiminim gwomairgwomair kipi mirii. ¹²Mi tiki inkam komiiyim iikamim naingwo tibmiiyim simiir kigriraowiyim, sima wiga irkiiruar donkwona. Mi simiir wigiyinim simiirin simar sibgu kigrirao. ¹³Mi tiki kamim simiir miiya sibgu mirii mi iikamim sima wi simiir yai aiir wakaeyoknaei. Mi sima wi nidid rani, Krais Jisis siirim naingwo tibmiiya yaiya saiir nokwo boinmimauuwim. Iriig.

Adi Komii siir siiyuin siir yaimwo aeya

¹⁴Hiya kara ta yokwowa kiriirim winkiyin mi kariir kwoinin ini wiini haniina sargiyin, kiriir nini kigsisauniyamin. ¹⁵Kara kiriirin yokwoni asi win hauugikin kariirin wi dimin whirkin mi ipiyaokiisi kiriir kignakiyamin. Mi kira wi ta yokwo aiirar nwoki kig ninokninkinim siiyuin Adi Komii siir isidin sima tiram naingwowiyin. Sima Adi Komiiyin yai minar nomboboiniyin siir isidgin mi sima ini ti iikamim Adi Komii siir yaimwokiayaimwowa saiir nonkworinu kripkaiiyim ini simiir hiriinan ywowim. ¹⁶Ta Adi Komii siir yaimwokiayaimwowa saiir hiumii digim dig nwo rani, saeya ini komiigikomii ywowa. Inkamki saiir nikwowaisiiyim wi dig nwo rani. Niingakiniingaka.

Biia saeya Adi Komii saikar nwoka mi mhoiya saeya ini inkam kiinar yimbiyama nu tirin mi ina nhinkigiya. Adi Komii siir naeyiuin siyar nhinkigikin ti inkamin dimin whirki kimbu karam nwowiyin. Mi Adi Komii siir paekwosimim sima kigi siirin mi sima siirin ina boinmimauuwamim iki nu komii komiiyim hinda tindanim simiirin. Mi hinda tindan iikamim sima ina yaingwo tibmiigiyim siirim. Mi siirin Adi Komii krimiir Wanin siyar swoki ikiuna ninomor koua hiriir. Mi siya kou hirin ini namnamiinan ywowin, ini hindara wokiirimtiowin. Taka yaiya krime boinkiya, Jisis Krais siirga. Iriig.

Taka yaiya kamim niksisaeyim simiirga

4 ¹Adi Komii siir naeyiun siya bidi boininkiigiyin. Mhoiiyaki niuwi inkam nhirim sima wi ta yaimwowa, wi saiir nonkworinu rani. Mi sima wi uridyiu biyeyin, wi siir yai aiir sibgu wakaeyoknae. ²Mi kamim priiyiksasaeyim yayim whwonkam sima ninkigii boiniyim mi sima iinokiinokin simiir simiirar tirninaeikim. Mi simiir mhi kwoinim paniinsi hirgisi. Niingaka. ³Mi tiki kamim niksisaeyim krimiirin wi sima nikiduwi wig nonkwonasiyin. Mi sima nae nhirim wi krimiir nikiduwi krime mi aeisi. Mi Adi Komii siyar nonkwokwokiyeim ti nae digworaekwowim iikamim ta yaimwo aiirim naingwo tibmiiyim sima wi hiriiyar dae. Mi Adi Komii siirin wa boin wadieki. ⁴Krime dinokninkin, tiki digworaekwo whiekakim Adi Komii siyar nonkwokwokiyeim, ini wadiekinar ywoswowim. Mi krime simiirin kipi boriisop. Krime Adi Komii siir boin wadieki. Mi ha dae. ⁵Adi Komii siya bidi boinkiyein, tiki naeyim, nae wadiekim. Mi krime sriiboinkiya ti nae imiiram mi ti naeyim dimin whirki bi kimbugim. Iriig.

Timoti siya Kraiis siir mii sibgu miriiyan inkam kibi dwo

⁶Mi kira ta yaiya iikamim naingwo tibmiiyim simiir boinmimauuwi mi kira wi Kraiis Jisis siir miiyan inkam kibi nwowi. Tariigina ya simiir niisiimauuwi, kira wakaeyoknae saiir mi kira naingwo tibmiikikina Kraiis Jisis siirim. Mi ti hiriinan siyiun kira tiriyin yio naenan kiriir hauu aekimkidu haiginiuwi. ⁷Niwiiyim inkam adiyaowaeyim sima whasiyim, sima hinda priiwhas ninkikinae. Mi kira hiriinan niwiiyim simiir kipi wakae. Mi kira Adi Komii siir miiya saiir miriinanae mi kiriir naingwo tibmiiya wi kirie nwoki owim. ⁸Kira bidi yinokninkinin iya kira mii kinan whomwho miriiyim kiriir pua pi nhinmi saeya kinhaiginiuwi ti hiriinan siyiun, yio siyu wadie ieya mi kira Adi Komii siir miiya hiriinan miriinanae mi kira ti nu iirin wi wadieyar sibgu owi. Mi mhoiia kira ninomor kou hirin wi hiriiyar mi owi. ⁹Taka yaiya kaimwoka iikam whiekakim wi saiirim naingwo tibmii. ¹⁰Krime minam kaokaigii Adi Komiiyin yai minar nomboinomokiyein siirim. Siya ti inkamin iikamim naingwo tibmiiyim simiir nanmaiwarkainaeikin. Mi siya iikam whiekakim simiirin wara mi anmaiwarkainamar mi aingwowi. Tiki siyairgin miini haniin kima miriinanaeyin. ¹¹Kira simiirin wi dikmiininkin haiginiu mi simiirin wa timi owomwarkai haiginiu. Mi sima wi nwoki wakaeyoknam. ¹²Mi sima kiriirin wi whranisimar kigi mi sima wi hiniin kipi naingwo, kira whranisim niingakin. Niingaka. Iikamim naingwo tibmiiyim simiirin siyu miiyik kira diisiimauu mi kiriir yaiya yai biye whir kipi boin mi kiriir siyiun rirmiiya dwo mi kira nongwomamair aeyan inkam dwo mi kiriir

kwoinin, simiiram ha daingwokwonanae. Mi ti digworaekwo whiekakim sibgu donkworinu kira mi kiriir mhii kwoinim rirmiigirmiiya dwokai. ¹³Mi iiya kara nitana, kira wi ta mii aiirar miriikwokin, Yokwo Komii mwainiya saiir. Mi simiirin wa boinmimauu ta yai aiirin mi wa dowomwarkaiyi haiginiu. ¹⁴Mi diminin Adi Komii siir naeyiun siya priihauugiyin kiriir mi kira siirin nonkwonanaomainan kipi nwo. Biya profet kamim sima boinkiya, ti dimin Adi Komii siir naeyiun siya priihauugigin, kiriir mii aiirsi. Mi inkam adiyaowaeyim siyi kigriraowiyim, simiir iinim kiriirin minam nokmwin onkwokim ta mii aiiram nokmwin okwo haiginiugim. Mi saiirin kira nwoki onkworinuwi. ¹⁵Mi kiriir kwoinin ta miya saiirar hirirukripkai. Mi sima wi kiriir mii aiirar kigi ina namyokiyokiiya. Mi saeya wi uridgi nitki rani. Niingaka. ¹⁶Mi kira kiriir piu aiirsiyar sibgu haiya mi diminin kira nowomwarkaiyiuiyin iikam simiir yio kaimwowar dwo. Mi kira hirii hiriiya boinmimauyokiyokiiyam. Mi kiriirin wi Adi Komii krimiir Wanin siya nanmaiwarkainae. Mi iikam nhirim kiriir yai wakaeyoknam, simiirin iriipi hiriinan. Iriig.

Siyiun inkam siboboinu haiginiuuiyin

5 ¹Mi kira inkam adiyaowaeyin siir kipi nikwao boin. Niingaka. Mi kira siirin hiinsima boin kira boiniya kiriir adin siir hiinsima mi saiir hiriinan. ²Mi kira whranisisimim simiirin sibgu siboboinu haiginiu kira siboboinu haiginiuuiya saiir hiriinan, kira wig adiyaowaeyim simiirin yaeya siyi kipi swoki tir hiriinan siyi iirar swoki tir, kiriir yopuwai biyieya saiir tiri siyiun siir hiriinan. Mi kira wig kopak mwiigakim simiirin ti hiriinan siyi kaimwowin kiriir yokmana saiir siboboinuuiyin mi siir hiriinanar swoki tir, yaeya siyi kipi tir. Mi kiriir kwoinin simiiramin rirmiiyar dwo, dimin whirki kipi kinyiskaigi. Iriig.

³Mi kima iikamim naingwo tibmiiyim mi kima wig igibae niingaim ad pomou karamaeyim, simiirin sibgu kigrirao. ⁴Mi saeya yinisim mi namoukaki niuwi mi sima saiirin wi sibgu kigrirao, biya saeya niki imiiae whrokwhrokmaiya saiir hiriinan. Mi iikamim naingwo tibmiiyim Adi Komii siirim, sima ti hiriinan siyi iir sibgu onkworinu. Mi Adi Komii siya wi ogmwomir karam nwoki. ⁵Mi wig igibaeya ad pomou karamaeya saiir kwoinin Adi Komii siiramar bidi yaingwo iskiya mi saeya ina naingwowa Adi Komii siya wa hauuwi. Mi saeya nii nabi pa sriinanae, Adi Komii siya saiir kigriraowim. ⁶Mi wig igibaeya iga saiira hinda tinda nokwowiya mi nae min saiir kipi nikop hauu ae. Saeya ini naoni piunan ywowa. ⁷Mi kira simiirin igaokak dwoki ti siyi hiriinan iiramim. Mi sima wi boin hiuriyi rani, simiirin. Mi iikamim naingwo tibmiiyim sima nwoki inokninkini, siyiun wig igibae kigriraowiyin. Mi sima wig igibaeyim mi sima, simiirin wi iripa huiwiyopmasu rani.

Mi sima wi nidid rani. Niingaka. Mi simiir iga wi hinda tinda nokwo rani. ⁸Mi inkamin siir piugan aiir nikop hauu ae karam nwowi, yio siyiu miyik rani. Mi inkamin siirgisiir wig yinim simiir whinmiminae karam nwowi, yio ti hiriinan siyiuin siyiu miyiki miyik rani. Yio hiriinan inkamin Adi Komii siir yaiya digiumii saiir haimriyugigi. Mi inkamin naingwo tibmii karam nwowiyin, yio ini inkam biyie ywowin. Mi inkamin ti hiriinan siyiu iir tiriya yio siyiu miyiki miyik rani, ini wranan ywowin. Siya ini ti inkamin naingwo tibmii karam nwowin, ini siir haiburin.

⁹Mi wig igibaeya biewiyim kam nwoima nwoki, 60 mi saeya kam nwiruwaniyar nwowi mi kira saiir inigin yokwoni wa winaowid. Mi iikamim naingwo tibmiyim wi saiir kigriraowi. ¹⁰Sima bidiya kigim saiir siyiuin, saeya iga hinda tinda bi nokwowika. Mi saeya yinar mi whinmiminaeika. Mi saiir kwoinairgar mi prii naingwo hauu aeika. Mi iikamim naingwo tibmiyim big nasmirwaiya simiir nwokai wini mi nae minim iikamim om whiranim simiir hauu aeiki mi iikamim hikak nwowim saeya simiir mi kigriraowi mi saeya mii miyik simiir mi mirii mi ta wig hiriinana saiir inigin kira yokwoni wa winki.

¹¹Mi kira wig wismii niingam simiir inigin yokwo wara kipi win. Dimusi rani, simiir kwoinim kam nwowam swoki aingwowi. Mi sima wi Krais siir siyiu iir haigingigi digiuwa. ¹²Mi ta biiya sima niki ombointibmiigiya Krais saika, sima saiir haiburgigi. Mi iikam nhirim sima wi yaiiga saiir mi iniwi. ¹³Mi siyiu whirin wi sima mi tiri hiniingin sima iki omakam sim sibii idwodwokaiyami mi sima wi maeyau maeyauwim, sim nidwo ninkimikna amtibi. Mi tiki hiriinan yai bibiyeyim yim wi iikamim simiir whwonkam ida kipi boin. Mi sima miimin bi miriigim hinda whisariiyar priiyapmamaari. ¹⁴Kariir kwoinin ha naingwowi, wig wismii niinga sima ha ti swoki onkwona. Mi sima yinisim naokainaei mi wig sima wi simiir mii imiirar nwoki kigriraowim. Mi iikamim io krimiir nwowiyim mi nae whwokwoka krimaka nae karam nwowiyim sima wi yai bibiyie krimiir kinaopitkaigai boin tani. Niingaka. ¹⁵Kira dinokninkin, ti hiriinan wig wismii niinga nhirim, sima Adi Komii siir siyiu miyik siir bidi haiburgigim mi ini Setan siir siyiu iir yapnamim. Mi iikamim sima simiirin asi nigbumbukim. Sima siyiu miyik tiriiki waeyao. ¹⁶Mi wig wismii niingam simiir piugana, saiir hiran iikam nhirim naingwo tibmii mi simiirin simar kigrirao. Mi ti wig wismiiya mi ta saiir hiriinan hika, ya Adi Komii siir omakan iikamim simiir kipi hauu. Mi ti wig wismii niinga nhirim ad pomou karamim, simiirin Adi Komii siir omakan iikamim simar kigrirao. Iriig.

¹⁷Mi inkam adiyaowaeyim siyiu komii kigriraowiyim, sima mii miyik miyik sibgu mirii. Mi yaimin simiir boinmimauuwi mi simiir nowimwarkaiyuwi mi sima simiirin sibgu kigrirao. Mi simiir umirin wi kourig dii. ¹⁸Yokwo Komii

saeya hiniina boinka, kira bulumakau siir yaiya saiir kougripikou, witin siya nokwo namnadgiyim simiir naesiyin. Mi ini hiriinankinar ywowin, inkamin mii miriiyin, siya wi whisarii pi miriisi, siya digworaekwowar timi hai. ¹⁹Mi inkam nwirki inkam adiyaowaeyim siyu komii kigriraowiyim yai simiir boin hiuriyugi mi kima wi siir yai aiir kipi wakae. Niingaka. Mi nwis nwoima nwokiswo, sima wara boinkiswo aeya nik rani. ²⁰Mi inkam adiyaowaeyim siyu komii kigriraowiyim sima siyu biye tirkan mi kira simiirin iikam whiekakim simiir whwonkam ida dikmiininkinhaiginiu. Mi iikamim naingwo tibmiiyim, sima wi nwoki wakae ninkiounakiyim.

²¹Mi Adi Komii siir whwonkam ida mi Krais Jisis mi Adi Komii siir paekwosim ieya ti digworaekwowim yokwoni kara win hauugiyim kiriiram, kara igaokak nwokikin. Kira ti digworaekwowim simiir sibgu donkworinu kripkai mi wadieyin nhirmiyarar kipi nwo mi nhirim simiirin io whwonkam kipi kao. Niingaka. Kira simiirin wadie kinar dwo. ²²Mi kira inkamin Adi Komii siir mii miriiyamin, siirin aisiima kipi niki okmwini okwo haiginiu sasau. Mi kira inkamin dimin biyekakin siir nokmwini okwowi mi sima wi hiriyyar naingwowi, ni kira iriipi hiriinankakin. Mi kirasiyar kigriraona mi kira piu rirmiiya nwoki owi.

²³Kira op niinga kipi kwiya. Niingaka. Kira op wain haimii wara kwiya, ta kiriir mai mhii tir nwokaiya saiir digiyim.

²⁴Mi iikam nhirim simiir dimin biyeyim idowiiya nwowim, yim kira simiirin ina kig ninokninkinim mi kira wi simiir boiniyopnatkaigi. Mi nhirim simiir dimin biyeyim idowiiya nwo karam nwowim, mhoiyya sima wi idowiiya nwo iuguski. ²⁵Mi hirii hiriinan kinar tani, iikam nhirim simiir siyu miyikin, yio wi idowiiyar mi owi. Mi kira wa kig ninokninkini mi nhirim idowiiya nwo karam nwowim mhoiyya wi idowiiya nwo iuguski. Iriig.

Ta yaiya mii niinga priimiriyyim kamim simiirga

6 ¹Mi kamim whisarii mii priimiriyyim, sima simiir biyan inkamin simiir mii kigriraowiyin, siir yai aiirara sibgu wakaeyokna mi sima siir inig iir hainan. Mi sima hiriinan tiri mi iikam whiekakim sima wi krimiir boinikikasna rani, ta Adi Komii siir yaiya krime boin boinmimauwa. ²Mi kamim whisarii mii prii miriiyim sima ha kigi, simiir biyan inkamin simiir kigriraowiyin siya naingwo tibmii mi sima wi hiriyyar naingwowi siya krimiir nomiiyaugin. Mi sima wi ha kipi naingwo siirin wi sima ninkin idwowi. Niingaka. Simiir kwonin mii aiirama hirirukikin. Mi ta miyya sima miriyya siir, saeya wi hiriiya namyokiyokii. Dimusi rani, siya ini simiir naingwo tibmiiyan inkam nomiiyau nwir ywowin. Iriig.

Inkamim niksisae owomwarkaiyuwiyim mi dimin mwoni haii akanii yaiga

Timoti kira simiirin hirii hiriyyar siboboinu haiginiu ti digworaekwo whiekakim simiirin. ³Inkamini ti Biyan Inkam Komii Jisis Krais siir

yaimwowa yaewan saiiir kindiyi uwangigi mi siir kwoin arar priinaingwo boini. ⁴Mi ti inkamin siya pi nantamyiryirkin, siya ninokninkin simkak nwo rani. Niingaka. Siir kwoinin hindara kinswo ounaeikin, diminsimkar windi pi siyar nini hopswo iuwi mi sima pi saiiirsiyar nhinaigin okwowi. Mi iikam whiekakim sima asi ninkininini mi sima yaii yaiiya asi mi ninii nansaonanaei. Mi iikam nhirmi asi mi yaswaiyiui mi iikam nhirim asi mi priiboin hiuriyiui. ⁵Mi kripiinanii asi kigi mi tiki hiriinan iikamim simiir kwoinim ini habwowaeni kwoinan ywowim mi sima ti hiriinan digworaekwo biyeyim simiir asi tirkiyami. Mi sima ta yaimwowa saiiirin aru asi nwokim. Sim kwoinim hiniina naingwokim, wou nikwo aeni siyiui siyairgin digworaekwo hoimgak haiwiniyin mhoiya.

⁶Hi, inkamin Adi Komii siir siyu iir napiyin mi siir kwoinin ha naingwowi, kara digworaekwokaki mi iuwi yio ini mi owin, siya mairgimairga ti hiriinan siyu iiramar timi o. Siya inkamin digworaekwo hoimgakak nwowiyin ini siir hiriinan ywowin. ⁷Mi iya apu saeya naokainakiyim krimiirin, krime diminsim whir swoki hainananini rani. Niingaka. Mi iya krime mi ao nami wi iriipi hiriinan, niingar mi haingikaigi. ⁸Mi krime yuiis nae minkaki niuwi mi wi idib idib haiyam kipi swoki aingwo. Niingaka. Ti hiriinanini ini digar mi owim. ⁹Mi iikamim umir digworaekwo hoimgak haiyam naingwokwonanaeyim mi simiirin wi Setan siya nanmai warkainaei mi sima digworaekwowim simiir kinsis haiginiu karam nwowiyim wi simiiram kigmairi. Mi tiki hiriinan iikamim wi sima nonkwobumbu ninkin haiginiuwi. ¹⁰Mi iikam nhirim umiram naingwokwonanaeyim mi ti hiriinan siyiui siyairgin dimin biye tiriin. Mi ti siyu hiriinanini siya kiyagin mi sima Adi Komii siir siyu iir asi nonkwo iuguskikim. Mi sima, sima sima asi nonkwobumbu ninkinakim. Mi simiir kwoinim ini hinda haigiyiskaikiyim. Iriig.

Kimiir naingwo tibmiiya saiiirin sibgu donkworinu kripkai

¹¹Mi kira ini Adi Komii siir inkam ywowin. Mi kira ti hiriinan diminin siirin digiumii haigingig. Mi kiriir kwoinin siyu miyiki miyik tiri siyiui siirgisiiramar daingwo hiririukripkai mi iga hinda tinda kipi nokwo. Mi kwoinin simiiramar daingwo irkak mi simiiramar daingwokwonanae. Mi kira iikam whiekakim simiiramar daingwokwo mi kira sibgu dokworinu mi kira inkam miuunan dwo. ¹²Mi kira kwoinbudin omwai waiyayokiyokiiyin siir haiyam naingwowi mi kira inkamin ig ninkininini iwitiyin bii niwit okwowam mi siir hiriinan ti o ig ti wiriiyik mi Adi Komii siya kiriirin wipi hauuwi. Biya Adi Komii siya kiriirin hiriinanam nikiunakin ti kwoinbudin omwai waiyayokiyokiiyin siirim, kira boinmimauuwa kiriir naingwo tibmiiya saiiir, iikam whiekakim simiir whwonkam ida. ¹³Mi digworaekwo whiekakim

simiirin kwoinbudin omwai waiyaiyin Adi Komii siyar hauugim. Mi siir whwonkam ida mi Krai Jisi siya, inkamin siir naingwo tibmii aiir boinmauwun Pontias Pailatni whwonkam ida mi sowiir whwonkam ida, kara ta yaiya kiriirin igaokak asi nwokikin. ¹⁴Kira wi mintarao Adi Komii siir yaiyim igaokak siya nwokiyim kira simiir ti wakaeyok kigna diriraerar. Mi kira wi kipi swoki itapyokmimin. Mi kiriirin wi inkam nwirki kipi boin hiuriyu, wi hirriya damyokiyokii. Mi wi Jisi Krai siyar nwoki imbini kakim. ¹⁵Adi Komii siya bidi yimbini iya idowiya siya nimbiniyana mi siya wa nimbiyami. Adi Komii siyairgin inkamin maigimaigaeiyn. Mi siyairgin digworaekwo whiekakim sim kigirkakiyin. Mi siyairgin biiki biya whiuwiniunan nu kigriraowiyim inkam komii komiiyim simiir biiyin ini siyar swoki owin. ¹⁶Mi siyarin wi swoki ao rani. Niingaka. Wi hirriyar nwoyokiyokiikaeyami iinokiinokin. Mi maeyaua siya nwowiya hir niuyaeiya paeya ya ini kirie ywowaowa mi iikam wi saiir kingiin napkinmasu rani. Mi siirin inkam nwirki bi kigsrankin biya mi tariinan. Niingaka. Siyairgin digworaekwo whiekakim sim kigirkakiyin iinokiinok. Mi siir inig iirin ha timi hainan mi siirin ha timi boin maigimaigra haiginiu iinokiinokin. Iriig.

¹⁷Kima kamim nu tiran digworaekwo hoimgakakim simiir boin, sima wi simamar kipi naingwona. Mi sima digworaekwo whiekakim nu tiranim sibgu o kripkai karam nwowiyim simiiram kipi nikpitkii. Mi sima Adi Komii siiramar dikpitkii kripkai, siyairgin digworaekwo hoimgakim piu nihinmi kiniyim iinokiinok sim hauuwiyim. ¹⁸Kamim digworaekwo hoimgakakim simiir boin, sima mii miyik miyik imiirar sibgu mirii. Mi sima digworaekwo nhirim hindara priihauu inkam nhirim simiirin. ¹⁹Mi sima hiriinan tiri mi simiiramin wi digworaekwo miyik miyik kasa haingiriyu haigin tani ninomor kou hiriin, wi Adi Komii siya hauuwi mi wi sima nwoki haiyim kwoinbudin omwai waiyayokiyokiiyin. Iriig.

²⁰Timoti, ta miya Adi Komii siya hauuwa kiriir, kira saiirin sibgu kigrirao. Mi kira yaiya hindara ninkin wamwarkii boiniya aru saiirsi dwo. Mi iikam nhirim yim ha mi aingwowi, ya ninokninkin miyik hauu haiginiuwika. Niingaka. Yapi niksisaei. ²¹Mi iikam nhirim yim ina nonkworinu kripkaiyim ta yai niksisae aiirin mi sima naingwo tibmiiya Adi Komii siirim, sima saiir bi swoki tisiryiskaigim. Niingaka. Mi kariir kwoinin ha naingwowi Adi Komii krimiir Wanin siir naingwobumbu miyika wi kimaka nwoki owim. Iriig. Kariir yaiya ini dig ywokiya.